

## احرام کی چادروں کے کنارے سلے ہوئے ہوں، تو کیا حکم ہے؟

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ میرا عمرے پر جانے کا ارادہ ہے اور اس مقصد کے لئے میں نے احرام خریدا ہے، لیکن میری والدہ نے اس کے کناروں کو سوئی کی مدد سے سی دیا تاکہ اس کے دھاگے نکلنے نہ پائے۔ برائے مہربانی رہنمائی فرمادیں کہ یہ درست ہے یا نہیں؟

جواب

احرام کی چادروں کا کناروں سے سلا ہوا ہونا مکروہ و ناپسندیدہ امر ہے، کیونکہ ان کا ہر طرح کی سلائی سے خالی ہونا افضل ہے، لیکن ناجائز نہیں کیونکہ یہ ممنوع مخیط (سلے ہوئے لباس) میں داخل نہیں، لہذا اگر کوئی شخص ایسی چادریں پہن کر حج و عمرہ کر لے تو جائز ہے، اور اس سے کوئی کفارہ یا صدقہ بھی لازم نہیں ہوگا۔

جیسا کہ فقہائے عظام نے چادروں میں رفویا پیوند ہونے کی صورت میں یہی حکم بیان فرمایا ہے، چنانچہ باب المناسک میں ہے:

”(ويجوز) في الاحرام (قطع خرق مخيطة والا فضل ان لا يكون فيهما خياطة)“

ترجمہ: احرام میں پیوند کا ہونا، جائز ہے، لیکن افضل یہ ہے کہ ان دونوں (چادروں) میں کسی قسم کی سلائی نہ ہو۔ (المسلك المنقطع على باب المناسك، ص 110، دارالکتب العلمیۃ بیروت)

شامی میں ہے:

”ما خيط بعضه ببعض لا بحيث يحيط بالبدن مثل المرقعة فلا بأس بلبسه“

ترجمہ: جس کے حصوں کو آپس میں سی دیا جائے، لیکن وہ جسم پر محیط نہ ہو، جیسا کہ پیوند لگا ہوا، تو اس کے پہننے میں کوئی حرج نہیں۔ (رد المحتار، ج 02، ص 489، دارالفکر بیروت)

سیدی اعلیٰ حضرت امام اہلسنت امام احمد رضا خان علیہ رحمۃ الرحمن ارشاد فرماتے ہیں: ”احرام میں یہ باتیں مکروہ ہیں: بے سلا کپڑا رکنا یا پیوند لگا ہوا پہننا۔“ (فتاویٰ رضویہ ملقطاً، ج 10، ص 733، رضا فاؤنڈیشن لاہور)

مزید ایک مقام پر فرماتے ہیں: ”چادر، تہبند بے سلی اور بے باندھے۔ ف: نئے سفید ہوں تو بہتر ورنہ دھلے اُبلے اور ان میں رفویا پیوند بھی اچھا نہیں، پر جائز ہے۔“ (فتاویٰ رضویہ، ج 10، ص 778، 779، رضا فاؤنڈیشن لاہور)

وَاللّٰهُ اَعْلَمُ عَزَّوَجَلَّ وَرَسُولُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مفتی محمد قاسم عطاری

فتویٰ نمبر: HAB-0539



## *Dar-ul-IftaAhlesunnat (Dawat-e-Islami)*



[www.fatwaqa.com](http://www.fatwaqa.com)



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



[feedback@daruliftaahlesunnat.net](mailto:feedback@daruliftaahlesunnat.net)